

ሰንበት ዘደብረ ዘይት
2005 ዓ.ም. 4/7/2013
“ኣብ ቤት ኣቦና ንመለስ”

መዝሙር: እንዘ ይነብር እግዚእነ ውስተደብረ ዘይት... ።

ንባባት: 2ቆሮ 5:17-21፥ 2ጴጥ 3:7-15፥ ግ.ሐ. 24:1-21፥ ሉቃ 15:1-32

ምስባክ: “እግዚአብሔርስ ግሃደ ይመጽእ ወአምላክነሂ ኢያረምም፥ እሳት ይነድድ ቅድሚሁ” “እግዚአብሔር ግልጺ ኮይኑ ክመጽእ እዩ፥ ኣምላኽና ክመጽእ እዩ ሱቕ እውን ኣይብልን እዩ፥ ሓቂ ኣብ ቅድሚኡ ይቃጻል’ መዝ.50:3።

ኣብ ናይ ሎሚ ሰንበት መዝሙር “ብዙኃት ብስመይ ኣነ ክርስቶስ እየ እናበሉ ክመጹኹም እዮም እሞ ከየስሕቱኹም ተጠንቀቐ ተሰናዲኹም ጽንሑ። እቲ ክሳብ መወዳእታ ተግባሩ ዝጸንሕ ንሱ ኪድጎን እዩ። ወዲ ሰብ ኪመጽእ እንከሎ ሓይሊ ሰማያትን ምድርን ኩሉ ክካወስ እዩ። ሽቡ ኃጢአተኛታት ምድሪ ኩሎም ኪበኽዩ እዮም፤ ሻቡ እግዚአብሔር ብትእዛዙን ብቻሉን ብኣእላፋት መላእኽቱን ተግጂቡ ብቃንዳ መለኸት ካብ ሰማይ ናብ ምድሪ ክወርድ እዩ። ንሱ ዋና ሰንበት ገባር ሕይወት ኣቦ እዩ እሞ በታ ሰዓት እቲኣ ካብ ሞት ኃጢአት ይምሓረና” ይብል።

ሰንበት ዘደብረ ዘይቲ ብዛዕባ ዳግማይ ምጽኣት ዓለምን ክንገብር ዝግብኣና ምቅርራብን ይሕብረና። ኣብ ምስባክ “እግዚአብሔር ግልጺ ኮይኑ ክመጽእ እዩ” ዝመጽኦ ኸኣ ንኣና ክፈርድን ናይ ዘለዓለም ቦታና ከትሕዝን ኢሉ እዩ። ንሕና ኣብ ቅድሚ ኣምላኽ ምውት ምስበልናን ኣብ መወዳእታ ዓለም ምስ ኩሎም ሰባት ክንቀውም ኣና። ብዝገበርናዮ ኸኣ ክንፍረድ ኣና። ጽቡቕ ዝገበሩ ኣብ መንግስተ ሰማይ ሕማቕ ዝገበሩ ኸኣ ኣብ ገሃነም እሳት ንዘለዓለም ክውሰነሎም እዩ። መጻኢ ዕድልና ሎሚ ኣብዚ ምድሪ እንከሎና ኣና እንውስኖ። ሕይወተይ ከመይ እመርሖ ኣሎኹ? መገዲ ቅድስና ሒዘዮ ዘሎኹ? ወይስ ሰይጣን ተግባሪይ ኣብ ኃጢአት ኣብ ጸልማት እየ ዝነብር ዘሎኹ ኢልና ሕልናን ክንርኢ እሞ ኣብ መገዲ ኣምላኽ ክንምልስ ንንገር ኣሎና።

ናይ ሉቃስ ወንጌል ብዛዕባ በታኒ ወዲ ይነግረና፤ ኣብዚ ጊዜ ጸም ኣርብዓ ኣብ ኣምላኽ ክንምለስ ዝሕግዘና ምሳሌ እዩ። ጊዜ ጸም ጊዜ ተሓድሶ እዩ። ሓደ ካብቲ ክንሕደስ ዝሕግዘና ነገር ነቲ ኣብ ሕይወትና ዘሎ ዘይስሩዕ፣ ዘይሰማማዕ፣ ጠዋይ መዋይ ምዕራይ እዩ። ብኻልእ ኣዘራርባ እቲ ኣብ ኃጢአት ዘውደቐና ክፍሊ ሕይወትና ጠባይና ርኢና ክንክእል እዩ። ነቲ ክንቅይሮ ዝግብኣና ኣቐዲምና እንተ ዘይፈለጥናዮ ክንቅይር ኣይክኣልን እዩ። ብዙሓት ካባና ኣብ ውሽጥና ኣቲና እንታይ ከም እንመስል ርኢና ዘይንኸእል ኣና። ናይ ካልኣት ሕይወት ክንፈርድ ክንርኢ ዘየጸግመና ተበዲለ ክንብል ጊዜ ዘይወስደልና እንተ ኾነ ኣብ ርእስና ተመሊስና እንታይ ዓይነት ጠባይ፣ መንፈስን፣ ሕይወትን ከምዘሎና ክንርኢ ዝኸብደና ሰባት ኣና።

ኣንሳብ ኣብ ሕይወትና ኣቲና ምስ ከኣልና እሞ ነቲ ኣብ ውሽጥና ዘሎ ካካይ መካይ ከም ጽልኢ፣ ቁጥዓ፣ ቁምታ፣ ሰላዔ፣ ሕነ ምፍዳይ፣ ዘይቅንዕና ወይ ምዕማጽ ርኢና እንተ ኸኣልና ክንሳሕ እዩ ዘሎና። ኣብ ወንጌል “ምንሳሕ” ክብል እንከሎ በቲ ዝገበርካዮ ምጥዓስ ወይ ምሕዛን ጥራሕ ኣይኮነን ዘስምዕ፣ ቅጽበታዊ ተሓድሶን ምልዋጥን እዩ ዘስምዕ። ኣብ ሕይወትካ ዝልዓለ ምቅያር ምግባር ማለት እዩ። ኣብ ኣምላኽን ኣብ ሰብን ዘሎካ ኣረኣእያ ጨረሽካ ምቕያር ማለት እዩ። ነቲ ምስ ኣምላኽ፣ ምስ ኢየሱስ፣ ምስ ካልኣት ሰባት፣ ምስ ርእሰይን ዘሎኒ ርክብ ምሕዳሱ ማለት እዩ። ኣብ ሕይወተይ ናይ ሓቂ ኣብ ኣምላኽ ዝመልስኒ ነገር ምግባርን ፍጹም ተሓድሶ ለቢስ ናይ ኣምላኽ ምጂንን እዩ።

አብ ጊዜ ጾም አርብዓ ብዙሓት ጽቡቕ ኑዛዜ ኃጢአቶም ይገብሩ፤ እንተኾነ አብዚ ክንዝክሮ ዘሎና ከምዚ ዝሓመሰለ ኑዛዜ ኃጢአት ነቲ ዝሓለፈ ጌጋኻ ጥራሕ ርኪኻ ንኣኡ ጥራሕ ምንሳሕ ኣይኮነን ክግበር ዘልኦ። አብ ሕይወትካ ከመይ ገርካ ምሕዳስን ናይ ሓቂ ለውጢ ጠባይን ከም እተምጽእ ምሕሳብ የድሊ። አብ ዝገብሮ ንስሓ ኃጢአተይ አብ ሕወተይ ለውጢ ዘየምጽእ ተደጋጋማይ ነገር ጥራሕ እንተ ኾነ ካብታ ዝተናዘዝኩላ ዕለት ክሳብ ሎሚ ከምኡ ንዝመጽእ ሓንቲ ለውጢ ኣይገበርኩን ማለት እዩ።

ሓደ ካብቲ ናይ ተሓድሶ ሕይወት አብ ጊዜ ጾም አርብዓ ክንገብሮ ዝግብኣና ሓቀኛታት አርድእቲ ክርስቶስ ምዃን፤ አብቲ ንሱ ዝሃበናን ጸጋታቱ ምስታፍ፤ አብ ኩሉ መገዱን ድለቱን እሙን ተኸታሊ ኮንካ ምጉግዝ እዩ። ከምቲ ቅዱስ ጳውሎስ ንሰብ ፍሊጲስቶስ ዝበሎ “ልክዕ ከምቲ ናይ ኢየሱስ አተሓሳስባ ርድኢትን ይሃልኹም” ዝበሎ አብ ኩሉ ናይ ክርስቶስ ኮና ክንርከብ እዩ እቲ ድለት።

አብ ናይ ሎሚ ወንጌል ዘሎ መልእኽቲ ብብሩህ መገዲ ናይ እግዚአብሔር አብ ልዕሊ ኃጥእ ዘለዎ አረኣእያ፤ ንኃጢአተኛ ክምሕር ዘለዎ ድለት፤ ምስቲ ካብኡ ጭሪሹ ርኪቹ ዘሎ ክዕረኹ ዘርእዮ ድለት ይገልጸልና። አብ ወንጌል እንተ ረኤና አብ ኢየሱስ ብዙሕ ጊዜ ዝቐርቡን ዝስዕቡን ዝሰምዕዎ ዝነበሩን ኃጥኣንን ብሰባት ዝተገለሉን ዝተፈንፈኑን እዮም። ፈሪስዎያንን ጸሓፍትን እቶም ጥዑያትን ሃይማኖታውያንን ዝብሃሉ ቦቲ ንሱ ዝገብሮ ተግንቂፎምን ተገሪሞምን። “እዚ ሰብ እዚ ንኃጥኣን ይቐበልን ምስኣም ይበልዕን” እናበሉ ይሓምይዎ ነሮም። ከም ናቶም አተሓሳስባ ናይ ሓደ ጥዑይ ሰብ መለክዒ “ካብ ክፉኣት ሰባት” ዝርሕቑ እዩ። ብሓቂ ክንርእዮ እንተ ኾና ንሕና እውን ከምኡ ኢና እንሓሰብ፤ ከምኡ እንተ ኾና ከም ናይ ኢየሱስ አተሓሳስባ የብልናን።

ነዚ ከረድእ ኢሉ ኢየሱስ ሰለስተ ምሳሌ ሂብዎም አብ ናይ ሎሚ ንባባትና ንሓንቲ ብዛዕባ በታኒ ወዲ ኢና አንቢብና። እታ ቀዳመይቲ ምሳሌ ብዛዕባ ሓደ ንሳ በግዑ ዘጥፍኤ እያ። ንሱ ንዝጠፍኤት ክደሊ አብ ኩሉ ይደልያ፤ ንኹለን ሓዲጉ ነታ ዝጠፍኤት ክደሊ ይኸይድ። እዛ ምሳሌ ነቲ አምላኽ ንሓደ ኃጢአተኛ ክደሊ ዝገብሮ እያ እትገልጽ። ምስረኽባ ሓጎሱ ምስ ጎረባብቱ ይካፈሎ ዝጠፍኤት በግዑ ረኺቢያ እየ እሞ ምሳይ ተሓጎሱ ይብሎም። እታ ካልኣይቲ ምሳሌ ብዛዕባ ሓንቲ ድኻ ሰበይቲ ካብ ዓሰርተ ቅርሺ ብሩር ሓንቲ ዝጠፍኣታ ትነግር። ሓንቲ እያ ጠፊአታ ንኣኣ ግን ብዙሕ ዋጋ ኣልኣ፤ ክትረኽባ ኢላ ንኹሉ ገዝኣ ፋሕ ተብሎ እሞ ትደልዮ እሞ ምስ ረኽብታ ንጎረባብታ እታ ጠፊአትኒ ዝነበረት ብሩረይ ረኺባያ እየ እሞ ምሳይ ተሓጎሳ ትብለን። እዚኣ እውን ዓባይ ምሳሌ አምላኽ ብምምላስ ሓደ ኃጥእ ክንደይ ከምዝሕጎስ ንምግላጽ እዩ።

እታ ሳልሳይቲ ምሳሌ ብዛዕባ በታኒ ወዲ እያ ብጣዕሚ ኸኣ ተንካፊት መሳጢት እያ። ንሳ ብዛዕባ እቲ ንኡስ ውሉድ ዘይኮነ አተኩሮኣ ብዛዕባ እቲ አቦ እዩ። እቲ አቦ ንእግዚአብሔርን ንኢየሱስን እዩ ዝውክል። እዚ ወላዲ ክልተ ደቂ ሓደ አብ ገዛ እንክሎ ከም ዘይ ወዲ ገዛ ይነብር እቲ ካልኣይ ከኣ ካብ ገዛ ወጺኡ ነብኡን ንኹሎም ቤተ ሰቡ አብ ዘሕፍር ኩነት ይወድቅ። ወላዲ ኩሉ ጊዜ ተስፋ ከይቆረጸ ንድሕነት ዝጠፍኡ ደቂ ምስ ጽዓረ እዩ። እዚ ወደይ እዛ ንለይ አብ ልቦም ተመሊሶም ሰብ ይኹኑዶ ይኹኑ እናበለ ይሓሰብ። ኩሎም ወለዲ ዝብልዎ እዩ።

አብዛ ምሳሌ አቦን ክልተ ደቅን ነናቶም ትምህርቲ ይህቡና። አቦ ሕያዋይ ሓላዩ መሓሪ ንደቂ ኩነታቶም ብዘየገስ ዘፍቅር እዩ። ንሱ ኩሉ ጊዜ ክሕጎሱን ምስኡ ክኹኑ እዩ ዝደልዮም። እቶም ክልተ ደቂ ግን በብናቶም ካብ አብኣም ይጠፍኡ። እቲ ንኡስ ገዛ አብኡ ሓዲጉ ንዓዲ ጥፍኣት መሪጹ ደገ ወጺኡ። እቲ ዓቢ እውን አብ ዓዲ አብ ገዛ አብኡ እንክሎ ጠፊኡ። ናይ ገዛ አብኡ ጣዕሚ ከስተማቕር ኣይከኣለን። ነዞም ክልተ ጥፋኣት ደቂ ብዝገበርዎ ዘይኮነ ብዓይኒ ምሕረት አብ ቤቱ ደቂ ቤት ከም ዝስምኦም ይገብሮም። ደቂ ቤት ኮና አብ ቤት አምላኽ ክንኣቱ ዘዘኻኸረና ሰንበት።

ብዕምቆት ነቲ ናይ እዞም ክልተ ወሉዳት ክንሓስቦ እንክሎና ከምዚ ዝስዕም ገርና ክንርእዮ ንኸእል። እቲ ንእሽቶይ ብርክይ ክወጽእ ብምባሉ ጌጋ የብሉን እቲ ጌጋ ዝምጸ ኩሉ እቲ ሕያዋይ

አብኡ ዘውረሶ ብርኩ ሒዙ ካብ ቤት ኣብኡ ወጺኡ ንዓዲ ንና ከይዱ ኣብኡ ብዕብዳንን ብዘይ ስሩዕ ኣገባብን ስለ ዘጥፍኦ እዩ። ኣብ መጨረሻ ኩሉ ዘልኦ ገንዘብ ወዲኡ ኣብ ንስነት ሓሳሙ ተቐጺሩ። ኣብ ባህሊ ኣይሁድ ሓሳሙ ዝተረገገሎም እንስሳ እዮም ዝሕሰቡ፤ ካብዚ ዝተላዕለ ስግኣም ኣይብላዕን እዩ፤ ከም ኣጋንንቲ እዮም ዝሕሰቡ በዚ እዩ ሓደ ጊዜ ኢየሱስ ነጋንንቲ ምስ ኣውጽኦም ኣብ ሓሳሙ ክኣትዉ ምስ ሓተትዎ ዘፍቀደሎም። እዚ ንኡስ ውሉድ እምብኣር ኣብ ዝተሓት ሕስረት በጺሑ። ነቲ ካብ ኣብኡ ዝወረሶ ኩሉ ምስ ኣጥፍኤ እሞ ኣብ ዓዲ ንና ምስተሸገረ ቤት ኣብኡ ዘኪሩ። ቤት ኣቦይስ እምበር እናበለ ነቲ ሰናይ ኣብኡ እንከሎ ክርእዮ ዘይክኣለ ኣብ ቦታ ሽግር ክርእዮ ክኢሉ።

ብወገን ወላዲ ሓንቲ ሓሳብ ጥራሕ እያ ኣብ ልቡ ዝነበረት፤ “ወዱ ከመይ ኢሉ ኣብ ቤቱ ከም ዝምለስ” ወደይ ሓንቲ መዓልቲ ገዝኡ ናፊቕ ይምለሰኒ ይኸውን ዝብል እዩ። እዚ ርጉም ቆልዓ ኣብ ገዛና ውርደትን ሕፍረትን ኣምጺኡ ኢሉ ኣይሓሰበን። ብኣንጻር ወደይ ኣርሒቂ ከይዱ ጠፊኡ ኣሎ ክምለስ እየ ዝደልዮ እናበለ ነታ ንጥፍኣት ዝመረጸ መገዲ ወግሐ ጸብሐ ይጥምት ነሩ። ኣብ ኣፍደገ ገዝኡ ኮይኑ ገለዶ ኣይምለሰንን እናበለ ብዓይኒ ተስፋ ንምምላስ ወዱ ይጽበ ነሩ። እቲ ኣብ ወዱ ዝነበሮ ፍቕሪ ክንዲ ዮውጣ ዝኣክል እውን ለውጢ ኣይገበረን (ዮውጣ ዝነኣሰት ፍደል ዕብራይስጢ እያ)። ብወገን ወላዲ ናይ ቂምታ ወይ ተስፋ ቍርጸት ወይ እውን ሕርቃን ኣይተራእየን። ሓንትስ ወደይ ይመለስ እምበር ኩሉ ክምሕሮ እየ እዩ ዝበል ዝነበረ።

ኣብ ምምላስ እዚ ዝጠፍኦ ቆልዓ ሓንቲ ብሓይሊ ዝተገብረ ነገር የለን። ፖሊስ ኣይተሰዱን፤ ግዙኣት ከምጽእዎ ኣይተላእኩን። ኣቦ ኣብ ቤቱ ኮይኑ ምምላስ ወዱ ጥራሕ እዩ ዝጽበ ነሩ። እቲ ወዱ ባዕሉ እዩ ነቲ ውሳኔ ክወስዶ ዘለዎ። ሕይወቱ ድሕሪ ምርኣይ ኣብ ልቡ ተመሊሱ ናብ ቤት ኣብኡ ክምለስ ከኣ ወሲኑ። ብምኽሪ ሰባት ወይ ብግዱድ መገዲ ኣይኮነን ክምለስ ደልዩ። እዚ እዩ እቲ መሰረታዊ ጠባይ ናይ ሓደ ብሓቂ ዝንሳሕ ሰብ። ባዕልኻ ሕይወትካ ክትቅይር ምድላይ።

ድሕሪ ነውሕ ጊዜን በቲ ዝወረዶ ጸበባን ኣብ ልቡ ክምለስ ጀሚሩ፤ ነቲ ዝነበሮ ጌጋ ክርድኦ ጀሚሩ። ኣብኡ ካሳብ ክንደናይ ሕያዋይን ጥዑይ ሰብ ከም ዝነበረ ከለሊ ጀሚሩ። ናይ ንስኣ ጉዕዞ ጀሚሩ። በቲ ዝነበሮ ዘሕፍርን ዘዋርድን ምርጫ ክስምዖ ጀሚሩ ሽዑ ኣብ ቤት ኣብኡ ዝወስዶ ጉዕዞ ጀሚሩ። ኣብዚ ጊዜ ጸም ካብ ነፍስወከፍና ነዚ ጉዕዞ ተኸቲልና ክንምለሶ ኣፍደገ ምሕረቱ ከፊቱ ደቀይ ሎሚዶ ጽባሕ ይምለሱኒ እናበለ ይጽበየና ኣሎ። እቲ ውሳኔ ካባና እዩ።

ኣቦ ብወገኑ ዝጠፍኤ ወዱ ብማዕዶ ንቤቱ ገጹ ክመጽእ ምስ ረኣዮ ካብ ገዛ ወጺኡ እናጎየየ ሓቕፉ ስዒምዎ፤ ካብወዱ ሓንቲ ቃል ከይሰምዐ ኣብ ጉዳይ ምቕባልን ምሕቋፍን ይኣቱ። ምናልባት እቲ ውሉድ ነዚ ይፈልጥ ነሩ እንተ ዝኸውን ነቲ ክብሎ ዝተሰናደዎ ሓሳባት ከም ዘየድሊ ምፈለጠ ነሩ። ወላዲ ቀልጢፉ ትእዛዝ እዩ ሂሱ ኣብ ገዝኡ ኩሉ ዝበለጸ ነገርን ዓቢ ብዓል ክግበርን። እዚ ብወገን ወላዲ ክንርእዮ ከሎና ናይ ምሕረት ምልክት፤ ናይ ዕርቂ ምልክት፤ ብወገን ውሉድ ክንርእዮ ከሎና ሽኦ ናይ ምምላስ ምልክት፤ ኣብ ሕይወቱ ፍጹም ንስኣ ከምዝበረ ዘመልክት እሞ ኣብቲ ክኸኖ ዘለዎ ዘመልክት እዩ።

እዚ ኹሉ ዝተባህለ ክንዝክሮ ኣድላዩ እዩ ምኽንያቱ ኢየሱስ ነቶም ፈሪሳውያን ምስ ኃጥኣን ብምሕዋሱ ዝኸሰሰዎ መልሲ ንምሃብ ዝበሎ ስለ ዝኸነ። እዚ ምሳሌ ናይ ኣምላኽ እንታይነት ብንጹር ይገልጻልና ብሓደ ወገን ብዙሓት ካባና ብምልኡ ዘይተቐበልናዮ ከምዘሎና ስለ ዝገልጽ ብኸላእ ወገን ከኣ ምስ ካልኣት ሰባት ዘሎና ጠባይ ከመይ ኢሉ ኣብዘይተደለ ርክብ ከምዝወድቕ ዝገልጽ እዩ።

ኣብ ከምዚ ዝበለ ኩነታት እንከሎ እቲ ዓቢ ውሉድ ሓንቲ ዘይፈልጥ ኣብ ገዛ ኣብኡ ክመጽእ እንከሎ ብርሑቕ እንከሎ ብዓልን ሓጎስን ዋዕዋዕታን ምስ ሰምዐ ይገርሞ ንሓደ ካብ ግዙኣት ኣብኡ ጸዊዑ እንታይ እዩ እዚ ዝሰምዖ ዘሎኹ እናበለ ይሓቶ። እቲ ግዙእ ጥፉእ ሓውኻ ስለ ዝተመልሰ ኣቦኻ ዓቢ ብዓል ይገብረሉ ኣሎ ዝገርመካ ኣብ ኢዱ ካትም ኩሉ ክዳኑ ቀይሩ ዝሰብሓ ከብቲ ሓሪዱ እዩ ብዓል ዝገብረሉ ዘሎ እናበለ ኣጋኒኑ ነጊርዎ። ወዮ ዓቢ ውሉድ ኣብ ቤት ኣብኡ ምእታው ኣብዩ፤ ኮርዩ ምኽንያቱ ንሱ ጥዑይ ውሉድ ኣብ ቤት ኣብኡ ዝነበር እንከሎ ከምዚ ዝበለ ተቐባል ሓጎስ ተገርሉ ዘይፈልጥ ነዚ ገዛና ኣዋሪዱ ገንዘቡ ዝበተነ ግን እዚ ኹሉ ብዓል

ተገርሎ ኢሉ ገዛ ምእታው አብዩ። ብወገና እንተ ረአናዮ እውን እንታይ ዓይነት ርትዒ እዩ እዚ። አብ ቤት አብኡ ኩሉ ዝተባህሎ እናፈጸመ ዝነበር ሓንቲ ዘይግበረሉ። ነቲ ምስ ዝሩጋትን ጥፋሕትን ገንዘብ አብኡ ዘጥፍኤ ግን ከም ሓደ ንጉሥ ዝግበረሉ እንታይ እዩ እቲ ጉዳይ? ናይ አብኡ ነገር ክርድኦ አጸጊምዎ? ምናልባት ገለና እውን ከምኡ ንሓስብ ንህሉ ኢና።

አብ ገለ ነገራት ተግባራት አምላኽ አብ ርድኢትናን አተሓሳስባናን ጥራሕ ተመስሪትና እንተ ረኤና ዘይቅኑዕ ኮይኑ ይርአየና እዩ። አምላክ ግን ብፍቕሪ ፍጡራቱ ዝተበላሸወ እዩ። ምስ ነፍሲ ወከፍና ሰብ ከምኡ እዩ። እስከ ንርአ ሓንቲ መዓልቲ አብ መንበረ ኑዛዜ ካህን አይትሓዘለይ ሓንቲ ክገብረካ/ኪ አይክእልን እየ ካብ ሕጂ ንድሓር ክፈትሓካ/ኪ አይክእልን እየ ምስ አምላኽ ዕርቂ የብልካን/ክን እንተ ዝብለና። ደጊም እቲ ብአምላኽ ዝውሃበና ናይ ምሕረት ኮታ ቁጽሪ ወዲእካዮ እንተ ንብሃል ከመይ ምኾነ ስምዒትናን ሕይወትናን? ብርግጽ ከምኡ አይኮነን እቲ ጉዳይ። አብ ምሕረት አምላኽ ደረት የለን። ኩሉ ጊዜ ምስ መሓረ እዩ።

አምላኽ አብ ዝሓለፈ አይኮነን ዝግደስ አብዚ ሕጂ ዘሎናዮ እዩ ዝግድሶ። ኣነ ዝፍረዶ አብ ዝሓለፈ ብዝገበርክዎ ወይ ዘይገበርክዎ አይኮንኩን ዝፍረድ። ወይ እውን አብ ዝመጽእ ከመይ ከም ዝገብር ብምጭናቕ አይኮንኩ። ኣነ ዝፍረ ሕጂ አብዚአ እዋን ምስ አምላኽ ብዘሎኒ ርክብ እየ ዝፍረድ። አብዚ መሰረት እዩ እቲ አብ የማን ኢየሱስ ምስኡ ተሰቐሎ ዝነበረ ቀታል ሰብ ምሕረት ዝረኸበ። “ሎሚ ምሳይ አብ ሰማይ ክትህሉ ኢኻ” ዝተባህለ። ንዘለዓለማዊ ሕይወት አብዛ ስዓት ሎሚ ከም ዝአቱ ተነጊርዎ። እታ አብ እግሪ ኢየሱስ ኮይና እናነብዓት አእጋሩ እትደርዝ ዝነበረት ዘማዊት ሰበይቲ ቦቲ ዝገበረቶ ጣዕሳ ምሕረት ረኺባ። ኣነ ክስከፈሉ ዘሎኒ ኣነ አብዚአ እዋን ምስ አምላኽን ምስቶም ብኣኦም አቢላ ምስኡ ዝረኸቦ ከማይ ዝበሎ ሰባትን ዘሎኒ ናይ ፍቕሪ ርክብ ከመይ እዩ።

አብዚ ናይ ሎሚ ወንጌል ብዙሕ ክንምሃር ንክእል። አምላኽ ከመይ እንተ ገበርና እዩ ዝምሕረና። ንኸማና ዝበሎ ሰባት ከመይ ገርና ክንምሕሮም ከም ዝግብአና። አምላኽ ክምሕረና ንደሊ እንተ ኾና ንሕና ኸአ ክንምሕር ክንክእል አሎና። ክንምሕር እንከሎና ብምሉእ ዲና እንምሕር ወይስ ብፈረቓ? ምስ አምላኽ ክንዕረቕ እንተ ኾና ምስቶም ኩሎም አብ ሕይወትና ምንጪ ፍልልይን ባእስን ቃንዛን ዝኾኑ ነገራት አብኦም ክንዕረቕ ይግባእ።

ንአምላኽ ክነመስግን ይግብአና ንሱ መሓርን ፈቃርን አቦን እዩ። ደጋጊምና አብ ዝወደቕናሉ ብዘይ ደረት ዝምሕር አቦ እዩ ዘሎና። አብዚ ደው ክንብል የብልናን ተማሒረ ኢልና ክንዛነ የብልናን ልክዕ ምስ ካልኦት ከመይ ኢልና ናይ ምሕረት ነገራት ከምእነዘውትር ክንሓስብ ይግብአና። “ዝበደልና ይቕረ በለልና ነቶም ዝበደሉን ይቕረ ክንብል” እዩ ጸሎትና። ምስ ሓውናን ሓፍትናን ክንዕረቕ ከሎና ንዝሓለፈ ክፍኣትን ስምዒታትን ሕርቃንን ቂምታን ሓዲግና አብ ጉዕዞ ሰላም ፍቕሪ ክንምለስ አሎና።

አብ ኢየሱስ አተኩርና አብነቱን ትምህርቱን እንተ ጠመትና ርክባትና ክመሓየሽ እዩ። ከምዚ እንተ ገበርና አብቲ ኢየሱስ ዝደልዮ ብዝያዳ ኢና እንቕርብ ከምኡ ካልእ እንገብር ነገር እውን አሎ። ሕይወት ሰላምን ስምምዕን ዝመልኦ ከምዝኾነ ክንርኢ ኢና። መኻሰብ ዘለዎ ቅዱስ ፍሪ ዘምጽእ ጉዳይ እዩ።

አምላኽ አብኡ እንምለሰላ መገዲ ክጥምት ንሕና ኸአ ካብቲ ካብኡ ፈልዩና ዘሎ ኃጢአትና ተነሲሕና ክንቀርቦ እዋኑ እዩ እዎ ንመለስ። አብ መንበረ ንስሓ ቀሪብና ብድፍረት ኃጢአትና ተአሚና ንነሳሕ። ነዚ ኸአ ብጸግኡ ይሓግዘና።

አባ ንጉሠ ፍሥሓ